



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 17.05.2024

പ്രധാനവാർത്തകൾ

1. ലോക്സഭാ തെരഞ്ഞെടുപ്പിന്റെ അവസാനഘട്ടത്തിനുള്ള പത്രിക പിൻവലിക്കാനുള്ള സമയപരിധി ഇന്നവസാനിക്കും. അഞ്ചാംഘട്ടത്തിനുള്ള പരസ്യപ്രചാരണം നാളെ സമാപിക്കും.
2. ആലപ്പുഴയിലും പത്തനംതിട്ടയിലും പക്ഷിപ്പനി സ്ഥിരീകരിച്ച മേഖലകളിൽ വളർത്തുപക്ഷികളെ നാളെ കൂട്ടത്തോടെ കൊന്നുകളിച്ചു മുടും.
3. നാലുവർഷമുള്ള ബിരുദകോഴ്സ് പ്രവേശന നടപടിക്ക് കേരള സർവകലാശാലയിൽ തുടക്കമായി.
4. കുടുംബശ്രീക്ക് ഇന്ന് 26-000 പിറന്നാൾ, വനിതകളുടെ കലാ -സാഹിത്യ വാസനകൾ പരിപോഷിപ്പിക്കാൻ എന്നിടം പദ്ധതിക്ക് ഇന്ന് തുടക്കം.
5. സംസ്ഥാനത്ത് വേനൽ മഴ കനക്കും, ആറു ജില്ലയിൽ ഇന്ന് മഞ്ഞജാഗ്രത.
6. ഐ പി എൽ ക്രിക്കറ്റിൽ ഇന്ന് മുംബൈ ഇന്ത്യൻസ് - ലക്നൗ സൂപ്പർ ജയന്റ്സിനെ നേരിടും.

തിരഞ്ഞെടുപ്പ് - ജനറൽ

ലോക്സഭാ തിരഞ്ഞെടുപ്പിന്റെ അവസാനഘട്ടത്തിനുള്ള നാമനിർദ്ദേശപത്രിക ഇന്നു കൂടി പിൻവലിക്കാം. എട്ട് സംസ്ഥാനങ്ങളിലെ 57 സീറ്റുകളിലേക്കാണ് ഏഴാംഘട്ടമായി അടുത്തമാസം ഒന്നിന് വോട്ടെടുപ്പ് നടക്കുന്നത്. അഞ്ചാംഘട്ട വോട്ടെടുപ്പിനുള്ള പരസ്യ പ്രചാരണം നാളെ സമാപിക്കും. ഈ മാസം 20-നാണ് അഞ്ചാംഘട്ട വോട്ടെടുപ്പ്. ആറാംഘട്ട വോട്ടെടുപ്പ് ഈ മാസം 25-ന് നടക്കും. ലോക്സഭാ തിരഞ്ഞെടുപ്പിന്റെ ആദ്യ നാല് ഘട്ടങ്ങളിലായി ആകെ 66.95 ശതമാനം പോളിങ്ങാണ് രേഖപ്പെടുത്തിയത്. 45.1 കോടിയിലധികം പേരാണ് ഇതുവരെ സമ്മതിദാന അവകാശം വിനിയോഗിച്ചത്. ശേഷിക്കുന്ന മൂന്ന് ഘട്ടത്തിലും വോട്ടവകാശം ഫലപ്രദമായി വിനിയോഗിക്കണമെന്ന് തിരഞ്ഞെടുപ്പ് കമ്മീഷൻ അഭ്യർത്ഥിച്ചു.

കോഴിക്കോട് - മണ്ണിഷ്ട്ക ജ്വരം

അമീബിക് മെനിഞ്ചോ എൻസെഫലൈറ്റിസ് ബാധിച്ച് കോഴിക്കോട് മെഡിക്കൽ കോളേജ് ആശുപത്രിയിൽ ചികിത്സയിലുള്ള കുട്ടിയുടെ ആരോഗ്യനിലയിൽ മാറ്റമില്ല. നേരിയ പുരോഗതിയുണ്ടെങ്കിലും കുട്ടി ഇപ്പോഴും തീവ്ര പരിചരണ വിഭാഗത്തിലാണ്. ആശുപത്രിയിൽ നീരീക്ഷണത്തിലുള്ള മറ്റു കുട്ടികളുടെ ആരോഗ്യനില തൃപ്തികരമാണെന്ന് അധികൃതർ പറഞ്ഞു. രോഗം റിപ്പോർട്ട് ചെയ്ത പ്രദേശത്ത് ആരോഗ്യ വകുപ്പ് പ്രതിരോധ പ്രവർത്തനങ്ങൾ ഊർജ്ജിതമാക്കിയിട്ടുണ്ട്. മലപ്പുറം മുന്നിയൂർ പഞ്ചായത്തിലെ 5 വയസ്സുള്ള കുട്ടിക്കാണ് രോഗം സ്ഥിരീകരിച്ചത്. ഈ മാസം ഒന്നാം തീയതി ഈ കുട്ടി ബന്ധുക്കളോടോപ്പം വീടിന് സമീപത്തെ പുഴയിൽ കുളിച്ചിരുന്നു. . പന്ത്രണ്ടാം തീയതി രോഗിയെ കോഴിക്കോട് മെഡിക്കൽ കോളേജിൽ പ്രവേശിപ്പിച്ച് വിദഗ്ധ ചികിത്സ നൽകി വരുന്നു.

ആലപ്പുഴ - പക്ഷിപ്പനി

ആലപ്പുഴ ജില്ലയിൽ പക്ഷിപ്പനി സ്ഥിരീകരിച്ച തലവടി, തഴക്കര, ചമ്പക്കുളം പഞ്ചായത്തുകളിൽ നാളെ കള്ളിങ്ങ് നടത്തും. പ്രദവ

കേന്ദ്രത്തിന്റെ ഒരു കിലോമീറ്റർ ചുറ്റളവിലുള്ള 12,678 വളർത്തുപക്ഷികളെ കൊന്നൊടുക്കുവാനാണ് തീരുമാനം.പ്രതിരോധ പ്രവർത്തനങ്ങൾ ആസൂത്രണം ചെയ്യാൻ ഉന്നത തലയോഗം ചേരുന്നുണ്ട്.

പക്ഷിപ്പനി - പത്തനംതിട്ട

പത്തനംതിട്ട തിരുവല്ല നിരണം പഞ്ചായത്തിലെ പതിനൊന്നാം വാർഡിൽ ഇന്നലെ പക്ഷിപ്പനി സ്ഥിരീകരിച്ചതോടെ പ്രതിരോധ പ്രവർത്തനങ്ങൾ ഉൾജിതമാക്കാനുള്ള ശ്രമത്തിലാണ് വിവിധ വകുപ്പുകൾ.

പതിനായിരത്തോളം താറാവുകൾക്ക് രോഗബാധ സ്ഥിരീകരിച്ചു. നാളെ മുതൽ രോഗബാധ സ്ഥിരീകരിച്ച പ്രദേശം ഉൾപ്പെട്ട ഒരു കിലോമീറ്റർ ചുറ്റളവിലുള്ള വളർത്തുപക്ഷികളുടെ കൃത്യമായ എണ്ണം എടുത്തശേഷം കൊന്ന് കുഴിച്ചുമുടും. ആറാം വാർഡിലുള്ള മൃഗസംരക്ഷണ വകുപ്പിന്റെ ഡയർക്ടർ ഫാമിൽ കഴിഞ്ഞയാഴ്ച പക്ഷിപ്പനി സ്ഥിരീകരിച്ചിരുന്നു. ഫാമിലെ 4200 താറാവുകളെ കഴിഞ്ഞ രണ്ട് ദിവസങ്ങളായി കൊന്നൊടുക്കി.

നാലുവർഷ ബിരുദം

നാലുവർഷമുള്ള ബിരുദ കോഴ്സിനുള്ള പ്രവേശന നടപടികൾക്ക് കേരള സർവ്വകലാശാലയിൽ തുടക്കമായി. അടുത്തമാസം ഏഴ് വരെ അപേക്ഷ നൽകാം. എതിനായി ഓൺലൈൻ ഏകജാലക സംവിധാനം ആരംഭിച്ചു.വിവിധ കോളേജുകളിലെ കോഴ്സുകളിലേക്കാണ് അപേക്ഷിക്കേണ്ടത്. വിദ്യാർത്ഥികൾക്ക് ഇരുപത് ഓപ്ഷൻ വരെ നൽകാം. അടുത്തമാസം 15-ന് റാങ്ക് പട്ടിക പുറത്തിറക്കും. 22 മുതൽ പ്രവേശനം ആരംഭിക്കും. ജൂലൈ ഒന്നിന് ക്ലാസ് ആരംഭിക്കും.

പ്ലസ് വൺ പ്രവേശനം

പ്ലസ് വൺ പ്രവേശനത്തിന് ആദ്യ ദിവസമായ ഇന്നലെ സംസ്ഥാനത്തെമ്പാടും അപേക്ഷിച്ചത് 92,561 വിദ്യാർത്ഥികൾ. മലപ്പുറത്ത് നിന്നാണ് ആദ്യ ദിവസം കൂടുതൽ അപേക്ഷകർ - 16,037 പേർ.

വിഴിഞ്ഞം കപ്പൽ

രാജ്യാന്തര തുറമുഖത്ത് ക്രെയിനുകളുമായി മൂന്നാമത്തെ കപ്പൽ ഷെൻഹുവ-34 ഇന്നലെ ബെർത്തിൽ അടുത്തു. കഴിഞ്ഞ ദിവസം പുറം കടലിൽ എത്തിയ കപ്പൽ ടഗുകളുടെ അകമ്പടിയോടെയാണ് ബെർത്തിലേക്ക് എത്തിയത്. നാല് ക്രെയിനുകൾ കൂടി എത്തിയതോടെ തുറമുഖത്ത് ആകെ എത്തിച്ച ക്രെയിനുകളുടെ എണ്ണം 31 ആയി. ക്രെയിനുകൾ ഇറക്കുന്ന ജോലികൾ തുടങ്ങി.

കണ്ണൂർ - (ഇൻട്രോ)

ആൻഡമാൻ നിക്കോബാർ ദ്വീപുകളിലെ മലയാളി വിദ്യാർത്ഥികൾക്ക് യു ജി, പി ജി പ്രവേശനത്തിന് സീറ്റുകൾ അനുവദിക്കാൻ കണ്ണൂർ സർവ്വകലാശാല സിൻഡിക്കേറ്റ് യോഗം തീരുമാനിച്ചു. വൈസ് ചാൻസലർ സീനിയർ പ്രൊഫസർ ബിജോയ് നന്ദന്റെ അധ്യക്ഷതയിൽ ചേർന്ന യോഗത്തിലെ മറ്റ് തീരുമാനങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ..

(വോയിസ്.....)

പന്തിരാക്കാവ് - കേസ്

കോഴിക്കോട് പന്തിരാക്കാവിൽ ഭർതൃവീട്ടിൽ വെച്ച് നവവധുവിന് ക്രൂര മർദ്ദനമേറ്റ സംഭവത്തിൽ അന്വേഷണം നേരിടുന്ന ഭർത്താവ് രാഹുൽ വിദേശത്തേക്ക് കടന്നോ എന്ന പരിശോധനയുടെ ഭാഗമായി ബ്ലൂ കോർണ്ണർ നോട്ടീസ് പുറപ്പെടുവിക്കാൻ പോലീസ് നടപടികൾ തുടങ്ങി. കേസിൽ രാഹുലിന്റെ കുടുംബാംഗങ്ങളുടെ മൊഴിയെടുക്കും. പ്രത്യേക അന്വേഷണ സംഘമാണ് കേസ് അന്വേഷിക്കുന്നത് .

കുടുംബശ്രീ

കേരളത്തിൽ സ്ത്രീശാക്തീകരണവും ദാരിദ്ര്യനിർമാർജ്ജനവും ലക്ഷ്യമിട്ട് പ്രവർത്തിക്കുന്ന കുടുംബശ്രീക്ക് ഇന്ന് 26-ാം പിറന്നാൾ. 1998 മേയ് 17-ന് മലപ്പുറത്ത് തുടക്കമിട്ട കുടുംബശ്രീ ഇത്തവണ

പിറന്നാൾദിനത്തിൽ 'എന്നിടം' പദ്ധതിക്ക് തുടക്കമിടും. കുടുംബശ്രീയുടെ ഓരോ എഡിഎസിലുമാണ് കുടുംബശ്രീ അംഗങ്ങളുടെ കലാ-സാംസ്കാരിക-സാമൂഹ്യപ്രവർത്തനങ്ങൾക്കായി 'എന്നിടം' ഒരുങ്ങുന്നത്. പദ്ധതിയുടെ സംസ്ഥാന തല ഉദ്ഘാടനം ഇന്ന് വൈകിട്ട് കുടുംബശ്രീ എക്സിക്യൂട്ടീവ് ഡയറക്ടർ ജാഫർ മാലിക് തിരുവനന്തപുരം ജില്ലയിലെ ആര്യങ്കോട് പഞ്ചായത്തിലെ കരിക്കോട്ടുകുഴി എഡിഎസിൽ നിർവഹിക്കും. പരിപാടിയോട് അനുബന്ധിച്ച് സംസ്ഥാനതലത്തിൽ എഡിഎസുകളിൽ വിവിധ പരിപാടികൾ സംഘടിപ്പിച്ചിട്ടുണ്ട്.

മഴ - സംസ്ഥാനം

കേരളത്തിൽ വരും ദിവസങ്ങളിൽ മഴ കനക്കുമെന്ന് കേന്ദ്ര കാലാവസ്ഥാ വകുപ്പ്. ഇന്ന് ആറ് ജില്ലകളിൽ മഞ്ഞ ജാഗ്രതാ നിർദ്ദേശം പുറപ്പെടുവിച്ചു. പത്തനംതിട്ട, എറണാകുളം, ഇടുക്കി, മലപ്പുറം, കോഴിക്കോട്, വയനാട് എന്നീ ജില്ലകളിലാണ് മുന്നറിയിപ്പ്. പാലക്കാട്, മലപ്പുറം ജില്ലകളിൽ നാളെ ഓറഞ്ച് ജാഗ്രതയാണ്. പത്തനംതിട്ട, ആലപ്പുഴ, ഇടുക്കി ജില്ലകളിൽ ഞായറാഴ്ചയും, 7 ജില്ലകളിൽ തിങ്കളാഴ്ചയും ഓറഞ്ച് ജാഗ്രത നൽകിയിട്ടുണ്ട്. അതേസമയം, തെക്കൻ കേരളാ തീരത്തും, ലക്ഷദ്വീപ് പ്രദേശത്തും നാളെ മുതൽ തിങ്കളാഴ്ച വരെ മണിക്കൂറിൽ 40 മുതൽ 55 കിലോമീറ്റർ വരെ വേഗത്തിലുള്ള ശക്തമായ കാറ്റിനും മോശം കാലാവസ്ഥക്കും സാധ്യതയുണ്ട്. അതിനാൽ മത്സ്യബന്ധനത്തിന് പോകാൻ പാടില്ലെന്നും നിർദ്ദേശമുണ്ട്.

ഹജ്ജ് സെൽ പ്രവർത്തനം

കരിപ്പൂർ ഹജ്ജ് ഹൗസിൽ സംസ്ഥാന ഹജ്ജ് ക്യാമ്പിനോടനുബന്ധിച്ചുള്ള ഹജ്ജ് സെൽ പ്രവർത്തനം തുടങ്ങി. കോഴിക്കോട് ക്രൈംബ്രാഞ്ച് എസ്.പി. കെ.കെ. മൊയ്തീൻകുട്ടിയുടെ നേതൃത്വത്തിൽ 47 പേരാണ് സെല്ലിലുള്ളത്. സ്പെഷ്യൽ ഓഫീസർ യു. അബ്ദുൾകരീം സെൽ പ്രവർത്തനം നിയന്ത്രിക്കും.

ഓപ്പറേഷൻ ആഗ്- 2

ഗുണകൾക്കും സാമൂഹ്യവിരുദ്ധ പ്രവർത്തനങ്ങളിൽ ഏർപ്പെടുന്നവർക്കുമെതിരായി പോലീസ് ആരംഭിച്ച ഓപ്പറേഷൻ ആഗിൽ 53 പേർ കരുതൽ തടങ്കലിൽ. അഞ്ചുപേർക്കെതിരെ കാപ നിയമപ്രകാരം നടപടിയെടുത്തു. ഗുരുതര കുറ്റകൃത്യങ്ങളിൽ ഏർപ്പെട്ട 90 പേരെയും വാറന്റ് കേസിൽ പ്രതികളായ 153 പേരെയും അറസ്റ്റ് ചെയ്തു. രാത്രികാല പട്രോളിങ് ശക്തിപ്പെടുത്തുന്നതിന്റെ ഭാഗമായി കൺട്രോൾ റൂം പ്രവർത്തനം ശക്തമാക്കും.

ഓപ്പറേഷൻ ആഗ് - കണ്ണൂർ

ഓപ്പറേഷൻ ആഗ് സ്പെഷ്യൽ ഡ്രൈവിൽ കണ്ണൂർ സിറ്റി പോലീസ് പരിധിയിൽ 134 പേരെ പോലീസ് കസ്റ്റഡിയിൽ എടുത്തതായി സിറ്റി പോലീസ് കമ്മീഷണർ അജിത് കുമാർ അറിയിച്ചു.

ഭക്ഷ്യസുരക്ഷാ വകുപ്പ് - പരിശോധന

സംസ്ഥാന ഭക്ഷ്യ സുരക്ഷാ വകുപ്പിൽ നടക്കുന്ന ക്രമക്കേടുകൾ കണ്ടെത്താനായി വിജിലൻസ് നേതൃത്വത്തിൽ സംസ്ഥാനത്തെ ഭക്ഷ്യ സുരക്ഷാ വകുപ്പിൽ പരിശോധന നടത്തി. ഹോട്ടലുകളിലും ഭക്ഷ്യോൽപ്പാദന കേന്ദ്രങ്ങളിലും ഭക്ഷ്യ സുരക്ഷാ വകുപ്പ് നൽകുന്ന രജിസ്ട്രേഷനിലും ലൈസൻസിലും ക്രമക്കേടുകൾ നടക്കുന്നതായും ഹോട്ടലിലെ ജീവനക്കാർക്കുള്ള പരിശീലനത്തിൽ ക്രമക്കേട് നടക്കുന്നതായുമുള്ള വിവരത്തിന്റെ അടിസ്ഥാനത്തിലായിരുന്നു പരിശോധന. ഭക്ഷ്യ സുരക്ഷാ കമ്മീഷണറേറ്റിലും സംസ്ഥാനത്തെ 14 ജില്ലാ ഭക്ഷ്യ സുരക്ഷാ അസി. കമ്മീഷണർമാരുടെ ഓഫീസുകളിലും തെരഞ്ഞെടുത്ത 52 ഭക്ഷ്യ സുരക്ഷാ സർക്കിൾ ഓഫീസുകളിലും ഉൾപ്പെടെ ആകെ 67 ഓഫീസുകളിലാണ് പരിശോധന. പരിശോധന വെള്ളിയാഴ്ചയും തുടരും.

ഐ.പി.എൽ

ഐ പി എൽ ക്രിക്കറ്റിൽ ഇന്ന് മുംബൈ ഇന്ത്യൻസ് - ലക്നൗ സൂപ്പർ ജയന്റ്സിനെ നേരിടും.മുംബൈ വാങ്കഡെ സ്റ്റേഡിയത്തിൽ രാത്രി 7 .30 നാണ് മത്സരം. ഇന്നലെ ഗുജറാത്ത് ടൈറ്റൻസും - സൺറൈസേഴ്സ് ഹൈദരാബാദും തമ്മിലുള്ള മത്സരം ശക്തമായ മഴയെ തുടർന്ന് ഉപേക്ഷിച്ചു. ഇതോടെ ഹൈദരാബാദ് ഐപിഎൽ പ്ലേ ഓഫിലേക്ക് യോഗ്യത നേടി.

സ്വർണ്ണവില

സ്വർണ്ണവില കുറഞ്ഞു.ഗ്രാമിന് 25 രൂപ കുറഞ്ഞു 6,760 രൂപയും ,പവന് 200 രൂപ കുറഞ്ഞു 54,080 രൂപയുമാണ് ഇന്നത്തെ വില.

ഓഹരി

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 265 പോയിന്റ് ഉയർന്ന് 73,928-ലും , ദേശീയ ഓഹരി സൂചിക നിഫ്റ്റി 53 പോയിന്റ് നേട്ടത്തിൽ 22,457- ലും വ്യാപാരം പുരോഗമിക്കുന്നു.

അരു റിക് മീറ്റ്

കേരളാ ആരോഗ്യ സർവകലാശാലാ സംസ്ഥാനതല ഇന്റർസോൺ അത് ലറ്റിക് മീറ്റ് ഈ മാസം 20 മുതൽ 22 വരെ കണ്ണൂരിൽ നടക്കും. കണ്ണൂർ ഗവ.മെഡിക്കൽ കോളേജ് സിന്ററിക് ട്രാക്കിൽ നടക്കുന്ന മീറ്റിൽ ആരോഗ്യ സർവകലാശാലയ്ക്ക് കീഴിലെ മെഡിക്കൽ, ദന്തൽ, ആയുർവേദ, ഹോമിയോ, നഴ്സിങ്, ഫാർമസി, പാരാമെഡിക്കൽ കോളേജുകളിൽ നിന്നും മറ്റ് അനുബന്ധ കോഴ്സുകളിൽ പഠിക്കുന്ന വിദ്യാർത്ഥികളിൽ നിന്നും തെരഞ്ഞെടുക്കപ്പെട്ട ആയിരത്തിൽപ്പരം കായികതാരങ്ങൾ പങ്കെടുക്കും. രാവിലെ 6.30 മുതൽ 11 വരെയും ഉച്ചക്കുശേഷം മൂന്ന് മണി മുതൽ 6.30 വരെയുമാണ് മത്സരം നടക്കുക.
